

29 ta' Marzu, 1985

**Imhallfin:-**

**S.T.O. Carmelo Schembri LL.D. - President**  
**Onor. Hugh Harding B.A., LL.D., F.S.A., F.R. Hist. S.**  
**Onor. Carmelo A. Agius B.A., LL.D.**

John Grech

*versus*

Ġuża Cremona, armla

**Komproprjeta - Tibdil fil-Haġa - Nuqqas ta' Kumpens tal-Komproprjetarji - Htieġa o meno tal-Prezenza fil-Kawża tal-Komproprjetarji Kollha**

*L-art. 530 tal-Kodiċi Ċivili jiddisponi li ebda komproprjetarju ma jista' jagħmel tibdil fil-haġa in komuni mingħajr il-kunsens tal-komproprjetarji l-oħra, lanqas jekk jidhirlu li dan it-tibdil hu ta' ġid għal kulhadd.*

*Dan iffiser fil-fehma tal-Qorti li brix l-attur jirnexxi fl-azzjoni tiegħu - allegazzjoni ta' xogħol mingħajr il-kunsens tiegħu, bhala komproprjetarju - biżżejjed jipprova li hu stess ma kienx ta l-imsemmi kunsens tiegħu u ma jehtieġx li ssir il-prova jekk inghatax jew le l-kunsens tal-komproprjetarji l-oħra.*

*F'dan is-sens il-gudizzju propost mill-attur huwa integru billi ma hemmx bżonn li jkun hemm ukoll fil-kawża l-komproprjetarji l-oħra.*

### Il-Qorti:-

Rat iċ-ċitazzjoni ppreżentata fil-Prim'Awla ta' l-Onorabbli Qorti Ċivili li permezz tagħha l-attur, wara li ppremetta illi l-kontendenti huma komproprietarji tal-post numru 7, Adelaide Cini Street, il-Hamrun, u numru 8, fl-istess triq; u peress li l-konvenuta qabdet u annettiet parti mill-bitha tat-terran numru 7 mal-post numru 8, minghajr l-ebda dritt; talab illi l-konvenuta tiġi kkundannata terġa' tqiegħed u tpogġi l-parti tal-bitha tal-post numru 7, Adelaide Cini Street, il-Hamrun, li ġiet annessa mal-post numru 8 fl-istess triq, fl-istat li kienet qabel u dana fi zmien qasir u perentorju; u (2) illi fin-nuqqas l-istanti jiġi awtorizzat jagħmel l-istess xogħlijiet a spejjeż tal-konvenuta;

Rat in-nota ta' l-eċċezzjonijiet tal-konvenuta, li biha qalet illi, preliminarjament il-ġudizzju mhux integru peress li hemm komproprietarju ieħor li mhuwiex fil-kawża u fil-mertu, illi d-domandi attriċi huma infondati fil-fatt u fid-dritt stante li bhala komproprietarju m'ghandux dritt għall-azzjoni preżenti, billi kull spostament li sar fil-bitha huwa fil-fondi komuni; u fi kwalunkwe każ sar bil-kunsens tal-komproprietarji kollha ċirka erbgħin sena ilu;

Rat id-deċizzjoni mogħtija mill-Prim'Awla tal-Qorti Ċivili fis-16 ta' Novembru, 1983 li biha laqgħet l-eċċezzjoni tal-konvenuta dwar li l-ġudizzju promoss mill-attur mhuwiex integru u konsegwentement illiberathom mill-osservanza tal-ġudizzju, bl-ispejjeż għall-attur, wara li kkunsidrat:

Illi m'hemm kważi kuntrast bejn il-kontendenti dwar dawn il-fatti; il-fondi numru 7 u 8, Adelaide Cini Street, il-Hamrun, illum

żewġ postijiet separati, kienu originarjament jiffurmaw dar wahda, u hekk kienet meta wirtuha l-kontendenti, flimkien ma' huthom ohrajn, minghand missierhom. Sussegwentement il-kontendenti xtraw l-ishma ta' huthom l-ohrajn, hliet is-sehem ta' wiehed minnhom (Riccardo sive Edward). Illum dan huhom huwa mejjet, però sehmu għadda fuq uliedu li għadhom hajjin. B'hekk iż-żewġ fondi huma proprjetà komuni tal-kontendenti u t-tfal ta' l-imsemmi huhom Riccardo sive Edward, li mhumniex parti fil-kawża. Huwa preċiżament minhabba din l-aħhar ċirkustanza li l-konvenuta tghid li l-gudizzju odjern mhumiex integru. Illum fil-post numru 7 toqgħod il-konvenuta, fil-waqt li fl-iehor joqgħod l-attur;

Fiz-żmien meta l-fond gie maqsum f'żewġ entitajiet separati, il-bitha giet maqsuma fi tnejn billi ttella' hajt, li l-konvenuta tghid li kienet għamlitu hija bil-kunsens ta' l-attur xi 40 sena ilu. L-attur, fil-waqt li ma jichadx li kien ippresta l-kunsens tiegħu biex isir il-hajt, ighid li dan sar xi 20 sena ilu;

Issa huwa veru li kif inhi impustata ċ-ċitazzjoni din hija intiża sempliċement sabiex il-konvenuta tigi kkundannata tneħhi l-imsemmi hajt, fuq pretest li hija kienet bnietu minghajr l-ebda dritt; u għalhekk almenu *prima facie* donnhom il-partijiet immedjatament interessati fil-kawża huma ż-żewġ kontendenti biss. Izda, *in realtà* l-komproprjetarji l-ohrajn, hu x'inhu s-sehem tagħhom, huma wkoll interessati fl-eżitu tal-kawża, għaliex l-istat ta' fatt li qed jigi attakkat ilu jipperdura għal żmien relattivament twil, u kull disturb tiegħu jista' jaffettwa naha jew ohra l-valur tal-fondi in kwistjoni. Gie ritenut mill-Qorti tal-Kummeré fis-17 ta' Ottubru, 1950 in re: "Borg Falzon -vs- Cost Chretien", iċċitata b'approvazzjoni fil-kawża "George Vigo vs Nutar Dottor Vincent Gatt noe" (Vol. XLII.II.886) hekk: "ma

hemmx dubbju li fi kwalunkwe ġudizzju għandu jipparteċipa kull min għandu interess fl-eżitu tiegħu, għaliex l-interess li jillegittima l-preżenza ta' persuna f'kawża għandu jkun fl-eżitu tal-ġudizzju, intiż dan l-interess mhux neċessarjament fis-sens li dik il-persuna tiġi kkundannata jew illiberata, immu wkoll fis-sens li l-istess persuna tkun tista' ssostni r-raġunijiet ta' l-attur jew tal-konvenut, jew tagħha stess, differenti minn tat-tnejn, jew għall-wiehed jew l-iehor, u tipprovoka deċiżjoni fil-limiti ta' l-azzjoni li tistabilixxi ċerti fatti u ċerti drittijiet, favorevoli jew kuntrarji għaliha, bla ma tkun illiberata jew ikkundannata”;

Biex il-ġudizzju jkun integru jridu jiehdu parti fih dawk kollha li jkollhom id-dritt u dawk li kontra tagħhom dak l-istess dritt jikkompeti. F'dan il-każ il-kwistjoni tidher li hija waħda li mhux biss tinteressa mill-qrib lill-komproprjetarji kollha, talli d-dritt eserċitat mill-attur jispetta lill-komproprjetarji kollha, fis-sens li dawn jistgħu jeżerċitawh bħala atturi jonkella jiddefenduh bħala konvenuti. Huwa veru li l-konvenuta seġhat titlob, jekk hasset li dan kien utli għaliha, l-intervent tal-komproprjetarji li thallew barra mill-attur. Però l-konvenuta dan ma għamlitux, u lanqas talab li jagħmlu l-attur. Għalhekk il-ġudizzju beda u għadu mhuwiex integru;

Rat in-nota ta' l-appell ta' l-attur ippreżentata fil-21 ta' Novembru, 1983;

Rat il-petizzjoni ta' l-appell ta' l-istess attur ippreżentata fit-28 ta' Novembru, 1983 li biha talab li din il-Qorti tirrevoka s-sentenza fuq imsemmija fl-ismijiet premissi billi tiċhad l-eċċezzjoni preliminari tal-konvenuta dwar l-integrità tal-ġudizzju bl-ispejjeż taż-żewġ istanzi kontra l-appellata;

Rat ir-risposta ta' l-appellata pprezentata fid-9 ta' Diċembru, 1983;

Rat l-atti l-oħra rilevanti u opportuni;

Itrattat l-appell;

Ikkunsidrat:

Il-provi juru li l-fondi msemmija fiċ-ċitazzjoni, ċjoè sebgha (7) u tmienja (8) Adelaide Cini Street, jappartjenu b'titolu ta' proprjeta' liż-żewġ kontendenti kif ukoll lill-hamest itfal ta' huhom il-mejjet Rikardu Grech. Fil-fond Numru sebgha (7) joqghod l-attur mentri fil-fond Numru tmienja (8) toqghod il-konvenuta;

L-attur qed jippretendi li l-konvenuta minghajr l-ebda dritt annettiet parti mill-bitha tat-terran Numru sebgha (7) mal-fond Numru tmienja (8) liema bitha ghalhekk giet imċekkna, u huwa qed jitlob li l-konvenuta tiġi kkundannata tqiegħed il-parti tal-bitha tal-fond Numru sebgha (7) fl-istat li kienet qabel. Min-naħa tagħha l-konvenuta eċċepiet *in linea* preliminari li l-gudizzju mhux integru billi hemm komproprjetarji oħra mhux fil-kawża u din l-eċċezzjoni giet akkolta mill-ewwel Qorti. L-attur issa qiegħed jappella min din id-deċiżżjoni;

Ikkunsidrat:

L-azzjoni ta' l-attur appellant hija rregolata mill-Artikolu 530 tal-Kodiċi Ċivili li jiddsiponi li "ebda komproprjetarju ma jista' jagħmel tibdil fil-ħaġa in komuni minghajr il-kunsens

tal-komproprietarji l-oħra, lanqas jekk jidhirlu li dak it-tibdil hu ta' ġid għal kullhadd''. Il-konvenuta appellata taċċetta li għamlet xi xogħlijiet fil-fond okkupat minnha (fol. 9) li għadu komuni u għalhekk apparti n-natura u estensjoni ta' l-istess xogħlijiet kien jehtieg li qabel ma tagħmel l-istess xogħlijiet hija tottjeni l-kunsens tal-komproprietarji l-oħra kollha. L-attur appellant qiegħed jippretendi li hu ma kienx ta dan il-kunsens u għalhekk jekk jiġi rritenut li hu ma tax il-kunsens, anke jekk jiġi ppruvat li l-komproprietarji l-oħra (mhux fil-kawża) kienu taw il-kunsens tagħhom għall-istess xogħlijiet, l-azzjoni ta' l-attur appellant għandha tinexxi billi, skond l-imsemmi Artikolu 530, kien jehtieg għall-konvenuta appellata, qabel ma tagħmel l-istess xogħlijiet, li tottjeni l-kunsens tal-komproprietarji kollha u l-kunsens ta' l-attur appellant ma jkunx ġie ottenut;

Dan ifisser, fil-fehma tal-Qorti, li biex l-attur appellant jirnexxi fl-azzjoni tiegħu, biżżejjed jipprova li hu stess ma kienx ta l-imsemmi kunsens tiegħu u ma jehtiegx li ssir il-prova jekk ingħatax jew le l-kunsens tal-komproprietarji l-oħra. F'dan is-sens il-ġudizzju propost mill-attur appellant huwa integru billi ma hemmx bżonn li jkun hemm ukoll fil-kawża il-komproprietarji l-oħra. Taw jew ma tax dan il-kunsens tagħhom, huma jew ma humiex fil-kawża, jekk jiġi ppruvat li x-xogħlijiet saru mill-konvenuta appellata mingħajr il-kunsens ta' l-attur appellant - u għal dan ma jehtiegx li jkunu fil-kawża l-komproprietarji l-oħra - l-istess ix-xogħlijiet ma setgħux isiru u l-azzjoni għandha tinexxi;

Għal dawn il-motivi l-Qorti tiddeċidi billi tilqa' l-appell, tirrevoka d-deċiżjoni appellata billi tiċhad l-imsemmija eċċezzjoni preliminari tal-konvenuta, u tibgħat lura l-atti tal-kawża lill-ewwel Qorti għall-kontinwazzjoni u deċiżjoni skond

il-ligi. L-ispejjeż ta' l-ewwel istanza relattivi għad-deċizjoni appellata u dawk ta' din l-istanza għandhom jithallsu mill-konvenuta appellata.

